



BORD LI JIRREGOLA L-KERA

MAGĠSTRAT DR. NOEL BARTOLO
B.A. M.A.(Fin. Serv.) LL.D.

Seduta tal-Illum 30 ta' Settembru 2022

**Anna Maria De Giorgio (K.I 774555M),
Mary Carmen Mercieca (K.I 560952M),
Rita Spagnol (K.I 684359M), Maryann
Farrugia (K.I 555456M) f'isimha proprio
u bhala prokurattrici tal-assenti Charles
Mangion, John Mangion (K.I 661162M),
Evangelista sive Yvonne Gauci (K.I
572041M), Joseph Mary Zahra (K.I
501940M), Katerina Camilleri (K.I
326644M), Emanuel Vella (K.I 78055M),
Wallace Vella (K.I 410556M) u Norbert
Vella (K.I 209964M)**

vs

**John Farrugia u Marija Farrugia (K.I
503150M u 506352M rispettivament)**

Kawża Numru : 37
Rikors Numru : 910/2021 NB

Il-Bord,

I. PRELIMINARI

**Ra r-rikors ta' Anna Maria De Giorgio et datat 18 ta' Novembru 2021 fejn gie
premess:**

Illi l-esponenti huma proprjetarji tal-fond numru tnax (12) ġja għoxrin (20) fi Triq il-
#elsien, fiż-Żejtun;

Illi bi skrittura tal-15 ta' Lulju 1984 (Dok. A), Mikelina sive Nina Mangion bħala l-uniku
usufruttwarja tal-fond *de quo*, kriet tali beni lill-intimat u dan versu l-kirja annwa ta'
ħamsa u erbgħin lira (Lm45) ekwivalenti għal mija u erba' euro u tnejn u tmenin
ċenteżmu (€104.82) u kwindi illum hu mikri versu l-kera minima stabbilita bil-liġi għal
kirjiet protetti;

Illi dan il-fond ippervjena *causa mortis* mill-wirt ta' Felice u Carmela konjuġi Mangion
li skond l-aħħar testment tagħhom fl-Atti tan-Nutar Robert Girard tal-24 ta' April 1949
(Dok. B) istitwew prelegat a favur ta' uliedhom xebbiet u ġuvintur tad-dritt ta' użu u
użufrutt tal-fond *de quo*. Inoltre, it-testaturi ħallew bħala werrieta lil uliedhom kollha,
Giuseppe, Giovanni, Anuew, Nazzareno, Benedetto, Antonio, Stella Zahra, Caterina
Borg, Michelina u Maria Teresa aħwa Mangion. L-ulied xebbiet u ġuvintur illum huma
lkoll mejtin u s-sehem tagħhom akkrexxa ma' dak ta' ħuthom. L-ulied miżżewwġa
wkoll huma kollha mejtin u l-esponenti huma l-werrieta tagħhom kif ġej:

- Anna Maria De Giorgio u Mary Carmen Mercieca huma ulied il-mejjet Antonio
Mangion u jipposjedu bejniethom sehem ta' kwint ($\frac{1}{5}$) indiviż;
- Rita Spagnol, Maryann Farrugia, Charles Mangion, u John Mangion huma wlied
il-mejjet Benedetto Mangion u jipposjedu bejniethom sehem ta' kwint ($\frac{1}{5}$)
indiviż;
- Evangelista sive Yvonne Gauci, Joseph Mary Zahra u Katerina Camilleri huma
wlied il-mejta Stella Zahra u jipposjedu bejniethom sehem ta' kwint ($\frac{1}{5}$) indiviż;
- Emanuel Vella, Wallace Vella u Norbert Vella huma wlied il-mejta Maria Vella u
jipposjedu bejniethom sehem ta' kwint ($\frac{1}{5}$) indiviż;

Ir-rimanti sehem ta' kwint ($\frac{1}{5}$) indiviż jappartjeni lill-familja tal-intimata li tiġi bint
il-mejta Caterina Borg;

Illi in vista tal-emendi fil-liġi tal-kera introdotti bl-Att XXIV tal-2021 hemm lok għal
reviżjoni tal-kirja;

Għaldaqstant, l-esponenti jitolbu bir-rispett illi dan il-Bord jogħġbu:

1. Iwettaq it-test tal-mezzi tal-intimati qua kerrejja kif stabbilit fir-Regolamenti
dwar it-Tkomplija tal-Kirja (Kriterji ta' Test tal-Mezzi);
2. Kemm-il darba l-kerrejja ossia l-intimati odjerni jissodisfaw il-kriterji tad-dħul u
tal-kapital tat-test tal-mezzi, jordna li l-kera għall-fond numru 12 fi Triq il-
#elsien fiż-Żejtun jiġi rivedut għal ammont li ma jeċċedix it-tnejn fil-mija (2%)
fis-sena tal-valur liberu u frank fis-suq miftuħ fl-1 ta' Jannar tas-sena li matulha

qed jigi prezentat l-odjern rikors u sabiex jigu stabbiliti kondizzjonijiet godda fir-rigward tal-keras;

3. Kemm-il darba l-kerrej ossia l-intimata odjerna ma tissodisfax il-kriterji tad-dhul u tal-kapital tat-test tal-mezzi, jippermetti lill-istess kerrej zmien ta' sentejn (2) sabiex il-fond 12 fi Triq il-Helsien fiz-Zejtun jigi vakat fil-waqt li jiffissa l-kumpens pagabbli lill-esponenti għall-okkupazzjoni tal-istess fond;
4. Jagħti dawk il-provvedimenti ulterjuri li jidhirlu xierqa fit-termini tal-Art. 4A tal-Kap. 69;

Bl-ispejjeż kontra l-intimati minn issa ingunti għas-subizzjoni.

Ra r-risposta ta' Marija Speranza Farrugia K.I. Nru 506352M datata 19 ta' Jannar 2022 (fol 10) fejn gie espost:

1. Illi in linea preliminari, il-konvenuta tirrileva li zewgha John sive Vanni sive Ivan, gie defunt fil-15 ta' Settembru tas-sena 2017, ma kellux ikun fil-kawza bhala konvenut, għal liema fatt ser jigi pprezentat l-Att tal-mewt (certifikat) fil-gimghat li gejgin;

2. Illi minn analizi tal-ligi vigenti, l-konvenuta altru milli tikkwalifika għat-test tal-mezzi u diga' hadet nota tad-dokumentazzjoni li dan l-Onorabbli Bord ordnalha tipprezenta sa hmistax -il jum mid-data tal-ewwel dehra.

3. Illi l-konvenuta tirrileva li barra milli għandha titolu validu ta' kera, liema fatt ma hux jigi michud mill-atturi, hija tirrileva li hija ukoll ko-propjetarja tal-fond mertu tal-kawza u dan kif ser jigi muri waqt il-prezentazzjoni tax-xhieda tagħha, liema fatt qiegħed jigi rilevat lil dan l-Onorabbli Bord sabiex il-Bord ikun konxju tal-fatt meta jigi sabiex jiddetermina l-ammont ta' kirja li l-konvenuta għandha thallas lis-sidien u dan peress li mill-ammont ta' kera dovuta lis-sidien, għandu jitnaqqas il-porzjon li bhala konvenuta hija ko-propjetarja tal-fond mertu ta' dawn il-proceduri.

Ra li l-Awtorita tad-Djar għalkemm notifikata b'dawn il-proceduri (fol 9 tergo) u anke ppartecipat fis-seduti, ma pprezentat ebda risposta.

Ra n-nota ta' cessjoni tal-atturi fil-konfront tal-intimat John Farrugia (fol 16) stante li dan gie nieqes u d-Digriet tal-Bord waqt l-udjenza tat-18 ta' Frar 2022 fejn iddikjara li qed jastjeni milli jiehu konjizzjoni ulterjuri tat-talba fil-konfront tal-istess John Farrugia u ordna li l-kawza titkompli biss fil-konfront tal-intimata Maria Farrugia.

Ra l-verbali tas-seduti.

Ra l-atti proċesswali kollha.

Ra li l-kawża tħalliet għallum għas-sentenza.

II. KONSIDERAZZJONIJIET

Ir-rikorrenti pproċedew bir-rikors odjern sabiex dan il-Bord jawmenta l-kera ai termini tal-Artikolu 4A tal-Kap. 69 tal-Liġijiet ta' Malta tal-fond numru 12 gja 20 Triq il-Ħelsien, Żejtun f'kaz li l-intimata tissodisfa t-test tal-mezzi jew fin-nuqqas jordna l-izgumbrament. F'dan il-kaz hemm qbil bejn il-kontendenti illi filwaqt li r-rikorrenti huma sidien tal-fond in meritu in kwantu għal sehem ta' 4/5 indiviz bejniethom, l-intimata hija wkoll ko-proprejatrja tal-fond f'sehem ta' 1/5 indiviz. Jirrizulta wkoll li l-fond in kwistjoni huwa mikri lill-intimata Farrugia wara li bi skrittura tal-15 ta' Lulju 1984 (Dok A – fol 3) kien gie lokat lill-zewgha John Farrugia (illum mejjet) mill-antekawza tar-rikorrenti, ossia l-mejta Mikelina Mangion. Illum il-kera pagabbli hija l-kera minima stabilita bil-ligi għal kirjiet protetti.

Il-Bord josserva li din il-kawża giet intavolata wara li gie in vigore l-Att XXIV tas-sena 2021 intitolat 'Att li Jemenda l-Liġijiet Relattivi Għall-kirjiet Residenzjali Protetti'. Dan l-Att li daħal fis-seħħ fl-1 ta' Ġunju 2021 u introduċa l-Artikolu 4A tal-Kapitolu 69 taħt liema sar dan ir-rikors u emenda fost l-oħrajn ir-Regolamenti dwar it-Tkomplija tal-Kirja (Kriterji ta' Test tal-Mezzi) (Legislazzjoni Sussidjarja 16.11).

Dan il-Bord ser jgħaddi biex jikkunsidra l-ewwel x'inhum meħtieġ skont dawn ir-Regolamenti biex l-intimati jitqiesu li tissodisfa l-kriterji tat-test tal-mezzi. Skont ir-Regolament 2(2):

(2) Sabiex tissodisfa l-kriterji tat-test tal-mezzi stabbiliti b'dawn ir-regolamenti persuna tkun meħtieġa li jkollha kemm dħul kif ukoll kapital fil-limiti stabbiliti b'dawn ir-regolamenti.

Mill-provi dwar it-test tal-mezzi pprezentati b'nota tal-11 ta' April 2022 jirrizulta li fil-perjodu relevanti ċjoe' sena qabel ma gie ntavolat ir-rikors odjern l-intimata Marija Speranza Farrugia kellha 68 sena. Il-Bord wara li ra d-dokumentazzjoni esebita mill-intimata josserva li d-dħul tagħha fil-perjodu rilevanti ma jeċċedix is-somma ta' €46,500 ai termini tar-Reg. 5 tal-Legislazzjoni Sussidjarja 16.11. Mill-provi jirrizulta li d-dħul tagħha fil-perjodu relevanti ossia 2020 kien jikkonsisti minn pensjoni tal-Awstraja fl-ammont ta' €120 fix-xahar u pensjoni tar-romol fl-ammont ta' €683 fix-xahar ossia total ta' €803 fix-xahar jew €9636 fis-sena (vide affidavit Dok A - fol 37).

In kwantu għall-kapital, mid-dokumenti eżebiti dan ukoll huwa anqas mill-kapital indikat fir-Reg. 6 tal-Legislazzjoni Sussidjarja 16.11. Mid-dokumenti esebiti jirrizulta li l-intimata għandha kont mal-Bank of Valletta plc tat-tip savings b'bilanc ta' €176. Hija għandha wkoll sehem ta' 1/5 indiviz fil-fond in meritu. Hemm ukoll numru ta' cedoli ta' depozitu kif indikat f'Dok C.

In rigward il-proprjeta immobbli tal-intimata l-Bord jinnota li ghal fini ta' kalkolu tal-kapital tal-intimata in rigward it-test tal-mezzi ir-regolament 7 tal-leġislazzjoni sussidjarja 16.11 (Regolamenti dwar it-tkomplija tal-kirja (kriterji ta' test tal-mezzi) jippreskrivi illi:

7. Fil-kalkolu tal-kriterju tal-kapital tat-test tal-mezzi, għandhom jitqiesu:

(a) il-valur ta' kull proprjeta immobbli li tkun tappartjeni għal kolloxx lill-persuna li tippretendi l-kirja biss jekk dik il-persuna jkollha l-pussess vakanti ta' dik il-proprjeta.

B'hekk il-proprjeta sudetta m'għandiex tigi komputata fil-kalkolu tal-kapital.

Il-Bord ra wkoll l-affidavit tal-intimata (fol 37) fejn spjegat illi hija ilha tghix fil-fond in meritu ghal circa 36 sena. Matul iz-zmien hi u zewgha (illum mejjet) dejjem ghamlu manutenzjoni tal-fond. Apparti s-sehem fuq imsemmi mill-fond in meritu, hija m'għandiex proprjeta immobbli ohr. Hija tghix bil-pensjoni.

Il-Bord wara li qies u evalwa l-provi kollha flimkien mad-dokumenti eżebiti, liema provi ma gew bl-ebda mod kontradetti, huwa tal-fehma li l-intimata tissodisfa l-kriterji tad-dhul u tal-kapital tat-test tal-mezzi skont ir-Regolamenti dwar it-Tkomplija tal-Kirja (Kriterji ta' Test tal-Mezzi) u l-Artikolu 4A tal-Kap. 69.

Għalhekk, il-kwistjoni prinċipali li trid tigi determinata permezz ta' din is-sentenza hija f'liema persentaġġ il-kera għandha togħla, u dan stante li dan il-Bord irid jiffissa l-ammont il-ġdid ta' kera sa massimu ta' 2% tal-valur fis-suq tal-fond in kwistjoni. Il-Bord ra wkoll ir-relazzjoni tal-membri tekniċi l-Perit Robert Musumeci u Diane Marie Psaila (fol 18), **fejn wara li aċċedew fil-fond fit-28 ta' Frar 2022 stmawh fil-valur ta' €395,000.** Applikat il-provvediment tas-sub-artikolu (3) tal-artikolu 23 tal-Kapitolu 69 tal-Liġijiet ta' Malta il-Bord hu tal-fehma li għandu jistrieħ fuq l-istima tal-Membri Tekniċi tiegħu ladarba, kif jirrizulta mir-rapport tagħhom dawn kienu unanimi fil-fehma tagħhom. **B'hekk il-Bord sejjer jadotta l-valur ta' tmett mija hamsa u disghin elf Ewro (€395,000).**

Kwantu għall-percentwali taz-zieda il-Bord jinnota li l-liġi ma tistabilixxix b'mod ċar il-kriterji li l-Bord irid japplika fl-eżerċizzju ta' din id-diskrezzjoni mogħtija lilu. Izda billi l-artikoli 12B tal-Kapitolu 158 u 4A tal-Kapitolu 69 tal-Liġijiet ta' Malta huma identiċi inkwantu għal dak li jirrigwarda d-diċitura, għaldaqstant l-insenjamenti tal-Qrati rigwardanti kif din id-diskrezzjoni jeħtieġ li tigi eżerċitata fir-rigward ta' kawzi taht il-Kap. 158, jistgħu jsibu wkoll l-applikazzjoni tagħhom fil-kawża odjerna. Fis-sentenza fl-ismijiet **Gerald Camilleri et vs l-Avukat Generali et** il-Qorti Kostituzzjonali ggwidat lil dan il-Bord kif ġej :

“23. Il-fatt illi jista’ jkun illi fis-suq ħieles tista’ ssib lil min jista’ u huwa lest li jhallas b’kera daqs erbgħa fil-mija (4%) fis-sena ta’ kemm jiswa l-fond mikri, ma jfissirx illi ma hemmx sezzjoni mdaqsa tal-popolazzjoni li ma tiflaħx tħallas daqshekk, u għalhekk, meta tqis ukoll ilvalur soċjali tal-akkomodazzjoni, jibqa’ meħtieġ li jkun hemm forma ta’ kontroll fuq iż-żjidiet fil-kera. F’suq tassew ħieles il-prezz li jithallas għal oġġett jew servizz – fil-każ tallum il-kera – ma huwiex wieħed aritmetikament fiss, fis-sens li dejjem sejjer ikun bejn tlieta u nofs u erbgħa fil-mija (3.5-4%) iżda jiddependi mid-domanda u d-disponibilità, u għalhekk ma hemm xejn minqux fil-ġebel illi sid il-fond sejjer isib dejjem li jikrih b’kera ta’ bejn tlieta u nofs u erbgħa fil-mija tal-valur kapitali.

---Omissis----

26. Dan qiegħed jingħad bla ħsara għall-konsiderazzjoni – illi hija x’aktarx ta’ natura ġenerali milli applikabbli speċifikament għal dan il-każ – illi, jekk huwa tassew minnu illi l-kera fis-suq fiż-żmien rilevanti jkun bejn tlieta u nofs u erbgħa fil-mija (3.5-4%), ikun għaqli l-Bord li jiregola l-Kera illi, f’każijiet taħt l-art. 12B tal-Kap. 158, jiffissa kera li jkun eqreb lejn il-massimu milli lejn il-minimu li tagħti l-liġi. Biex tinzamm proporzjonalità raġonevoli bejn il-kera fis-suq u dak li tagħti l-liġi.

Dan il-Bord iqis li tali insenjament għandu japplika mutatis mutandis għall-każ odjern billi għalkemm si tratta ta’ kirja li hija regolata din id-darba mill-Kapitolu 69 u mhux mill-Kapitolu 158, ciononostante, għal dak li jirrigwarda l-mod ta’ kif għandha tiżdied il-kera, l-modalità’ hija identika.

Fis-sentenza mogħtija mill-Qorti Kostituzzjonali fl-ismijiet **Anthony Cesareo pro et noe et vs L-Avukat Ġenerali et**, il-Qorti kienet qegħda tikkunsidra l-artikolu 12B tal-Kapitolu 158 tal-Liġijiet ta’ Malta qabel l-introduzzjoni tal-Att XXIV tas-sena 2021. Il-bran li se jiċċita issa dan il-Bord huwa rilevanti billi jikkonferma li l-Bord li Jirregola l-Kera għandu jikkunsidra jersaq lejn il-massimu. Il-Qorti qalet :

“24. Li hu rilevanti għall-għanijiet tal-kwistjoni preżenti hu illi l-kera kif miżjud mill-Bord li Jirregola l-Kera huwa anqas min-nofs tal-kera fis-suq, u għalhekk huwa anqas minn kemm kellu jkun meta meqjusa l-kriterji ta’ Cauchi. Fil-fatt għall-ewwel sentejn il-kera huwa ta’ tlett elef u seba’ mitt euro (€3,700) fis-sena. Il-bord qal li dan huwa wieħed fil-mija (1%) tal-valur kapitali tal-proprjetà. Fil-fatt huwa anqas; jekk il-proprjetà stmata li tiswa erba’ mitt elf euro (€400,000) wieħed fil-mija jiġi erbat elef euro (€4,000) mhux tlitt elef u seba’ mija (€3,700). L-istess għat-tieni sentejn. Il-bord għolla l-kera għal erbat elef, sitt mija u ħamsa u għoxrin euro (€4,625) fis-sena, li qal li huwa wieħed u kwart fil-mija (1.25%) tal-valur kapitali meta 1.25% jiġi ħamest elef euro (€5,000). L-istess ukoll għat-tielet sentejn. Il-bord għolla l-kera għal ħamest elef ħames mija u ħamsin euro (€5,500) fis-sena, li qal li huwa wieħed u nofs fil-mija (1.5%) tal-valur kapitali meta 1.5% jiġi sitt elef euro (€6,000).

25. Tassew illi l-liġi trid illi l-bord “iqis il-mezzi u l-età tal-kerrej u kwalunkwe piż sproporzjonat li huwa partikolari għal sid il-kera u jista’ jstabilixxi li kwalunkwe żieda fil-kera għandha tkun gradwali”. Tassew ukoll illi jagħmel sens illi ż-żieda fil-kera tkun gradwali, sabiex il-bidla li l-kerrej ikollu jagħmel fit-tenur tal-ħajja tiegħu ma tkunx goffa f’salt u jkollu żmien jadatta ruħu, għax wara kolloxx dawn ma humiex biss deċiżjonijiet dwar ċifri iżda jolqtu wkoll lill-bnedmin. Jibqa’ l-fatt iżda illi, meta kellu s-setgħa li jgħolli l-kera sa tnejn fil-mija (2%) ta’ kemm tiswa l-proprjetà, li jiġi tmint elef euro (€8,000) fis-sena, u għalhekk seta’ għolla l-kera sa sitt elef euro (€6,000) fis-sena biex jissodisfa l-kriterju ta’ Cauchi, il-bord kien x’aktarx “xħiħ” mas-sid bla ma fisser jekk kienx hemm raġunijiet partikolari fiċ-ċirkostanzi tal-każ li jiġġustifikaw dan, u, anzi, osserva illi “hemm possibilità li jingħata sussidju mill-Awtorità tad-Djar”, li jkun ifisser li l-kerrej jiflaħ iħallas kera oġhla. 26. L-atturi iżda ma appellawx minn din id-deċiżjoni tal-bord.”

Imbagħad fil-kawza fl-ismijiet **Maria Pintley vs L-Avukat tal-Istat et**, il-Qorti Kostituzzjonali deċiża fl-1 ta’ Diċembru 2021 li trattat ukoll l-Artikolu 12B tal-Kapitolu 158 tenniet hekk:

22. Dan apparti li m’hemm xejn x’izomm lill-Bord milli jiffissa r-rata ta’ kera viċin ta’ 2% tal-valur tal-fond meta jqis l-iskema li introduċa l-Gvern għas-sussidju tal-kera f’reżidenzi mikrija qabel l-1 ta’ Ġunju, 1995, u li biha jkopri l-parti l-kbira tal-awment fil-kera (ara f’dan ir-rigward sentenza Rik. Kost. 137/20/1 13 ta’ din il-Qorti, Lorenza Zarb v. Carmelo Caruana et tat-30 ta’ Ġunju, 2021, kif ukoll tagħrif dwar l-iskema fil-website tal-Awtorità tad-Djar)

Dan ir-raġunament fil-fehma tal-Bord japplika wkoll għall-proċeduri taħt il-Kapitolu 69.

Inoltre l-Bord hu tal-fehma li ż-żieda fil-kera għandha tkun b’effett mid-data tas-sentenza. Dan in linea wkoll ma’ dak deċiż mill-Qorti tal-Appell fis-sentenza fl-ismijiet **Alessandra Radmilli vs Marion Pace Bonello et**¹ fejn il-Qorti tal-Appell qalet hekk:

Minkejja li fid-diskors li sar fil-Parlament, iċċitat estensivament supra, qabel id-dħul fis-seħħ tal-imsemmi Att, jirriżulta li l-ħsieb tal-leġiżlatur oriġinarjament kien li l-awment għandu jibda japplika mis-sena meta ssir it-talba lill-Bord mis-sidien, il-Qorti mhix konvinta li t-test tal-liġi jfisser proprju dan. Is-subartikolu (2) tal-artikolu 12 B jgħid hekk:

“Il-proprjetarju għandu jkollu l-jedd jippreżenta rikors quddiem il-Bord li Jirregola l-Kera fejn jitlob li l-kera tiġi riveduta għal ammont li ma jeċċedix it-tnejn fil-mija fis-sena tal-valur liberu u frank tas-suq miftuħ tad-dar ta’ abitazzjoni tal-1 ta’ Jannar tas-sena li matulha jiġi ppreżentat ir-rikors u sabiex jiġu stabbiliti kundizzjonijiet ġodda fil-ħlas tal-kera.”

¹ App Nru: 242/2018 deċiża fis-17 ta’ Frar 2021

Mill-banda l-oħra, it-test bl-Ingliż jgħid hekk:

“The owner shall be entitled to file an application before the Rent Regulation Board demanding that the rent be revised to an amount not exceeding two percent per annum of the open market freehold value of the dwelling house on the 1st of January of the year during which the application is filed and that new conditions be established in respect of the lease.”

It-test tal-ligi, kemm bil-Malti kif ukoll bl-Ingliż ma jinftihemx li l-awment fil-kera għandu jibda japplika mill-1 ta' Jannar tas-sena meta jiġi pprezentat ir-rikors quddiem il-Bord. Dak li tgħid il-ligi hawn huwa li ż-żieda fil-kera mill-Bord għandha tinħadem fuq il-valur li jkollu l-fond fl-1 ta' Jannar tas-sena meta jkun ġie pprezentat ir-rikors, u mhux li l-awment fil-kera għandu japplika b'effett minn qabel jiddaħħal ir-rikors bit-talba tas-sid. Għaldaqstant tqis li dan l-aggravju mhux ġustifikat u tiċħdu”.

Applikati dawn il-prinċipji ġurisprudenzjali u kunsiderazzjonijiet sudetti għall-fatti kif jirrizultaw f'dan il-każ, il-Bord iqis li tenut kont (i) taċ-ċirkostanzi tal-intimata kif jemergu mill-analizi tat-test tal-mezzi u mill-provi inkluz ukoll il-fatt illi hija għandha sehem mill-fond in meritu u kwindi irid jitnaqqas tali sehem mill-kera pagabbli (ii) l-kera li titħallas lir-rikorrenti (iii) il-valur tal-fond liberu u frank, (iv) il-proċedura ta' għoti ta' benefiċċju fuq il-kera mħallsa minn inkwilini li qed titħaddem mill-Awtorita' tad-Djar u (v) il-ħtieġa li jintlaħaq bilanċ proporzjonali bejn id-dritt tas-sid li jirċievi kera xierqa għall-fond li jappartjeni lilu u li jkun soġġett għal restrizzjonijiet għal finijiet soċjali u d-dritt tal-inkwilin li jibqa jgawdi l-protezzjoni li ttih il-Ligi, il-kera tal-fond mertu tal-kawża f'dan il-każ għandha tkun ta' €7,900 fis-sena u ċjoe 2% tal-valur tal-fond stmat mill-membri tekniċi b'effett mid-data ta' din is-sentenza.

III. KONKLUŻJONI.

Illi għalhekk għal dawn il-motivi, il-Bord jiddisponi mit-talbiet tar-rikorrenti u mir-risposta tal-intimata billi:-

1. Jilqa' l-ewwel talba.
2. Jilqa' in parte t-tieni talba u filwaqt li jiddikjara li l-intimata tissodisfa l-kriterji tad-dhul u tal-kapital tat-test tal-mezzi, jiddikjara li l-kera tal-fond in meritu 12 ġja 20 Triq il-Ħelsien, Żejtun għandha tiġi riveduta u awmentata għal sebat elef u disa mitt Ewro (€7,900) fis-sena rappreżentanti 2% tal-valur tal-fond stmat mill-membri tekniċi b'effett mid-data ta' din is-sentenza b'dan illi mill-kera dovuta għandu jitnaqqas sehem l-intimata stante li hija wieħed mis-sidien tal-fond imsemmi u jordna lill-istess intimata thallas lir-rikorrenti s-sehem dovut lir-rikorrenti mill-kera kif hawn awmentata; filwaqt li jiċħad il-parti tat-talba fejn

qed jintalab li jiġu stabbiliti kundizzjonijiet godda għal kera, stante li għandha tapplika l-Liġi;

3. Jiċċad ir-raba' talba;
4. Jiċċad l-eċċezzjonijiet kollha tal-intimata safejn dawn huma inkompatibbli ma' dak li ġie deċiż hawn fuq.

Kull parti għandha tbaġhti l-ispejjeż tagħha.

Moqrija.

Dr. Noel Bartolo
MAGISTRAT

Caroline Perrett
Deputat Registratur

30 ta' Settembru 2022